

Kastell tar-Ramel

Hellow tfal,

Kif intom sejr in fil-vaganzi tas-sajf? Nispera li qed tiehdu gost u importanti li tistrieħu wkoll għax lejn l-aħħar ta' dan ix-xahar terġgħu lura lejn l-iskola. Min jaf kemm hawn min smar bix-xemx peress li qed iqatta' l-btajjel tiegħu hdejn xatt il-baħar. Intom tiehdu gost tagħmlu xi kastell bir-ramel hdejn il-baħar? Niftakar meta kont żgħira jien u oħti konna nagħmlu mħatra minn jagħmel l-akbar kastell! Illum tfal ser nirrakkontalkom storja ta' żewġ itfal Ingliżi. Dawn ma tantx kienu jafu jgħumu daqskom peress li ma kinux imorru spiss il-baħar. Aħna l-Maltin iafortunati għax peress li Malta hija gżira, hi mdawra b'baħar sabiħ u toqgħod fejn toqgħod malajr tasal il-baħar. Dawn iż-żewġ itfal hekk kif waslu fuq il-bajja bdew jigr fuq ir-ramel. Kienu ħafjin, imma ma kinux qed jgħumu avolja kien baħar kalm u mhux kiesaħ ħafna.



Il-mamà tagħhom ukoll qagħdet ħafja, u sakemm it-tfal bdew jigr fuq ir-ramel u jcafcfu saqajhom fl-ilma, hi bidet tagħmel kastell tar-ramel. Ir-raġel tagħha jgħifieri missier iż-żewġ itfal, qagħad jgħbed ir-ritratti.

Xi drabi t-tfal kienu jgħibu pala tal-plastik u jimbuttaw ir-ramel hdejn ommhom. Hi kienet taqbad ir-ramel fidejha u tqiegħdu fuq xulxin sakemm bniet kastell. Fl-aħħar tafu x'għamlet? Hi mliet barmil bir-ramel, poġġietu rasu l isfel, ħarġet il-barmil u r-ramel sar il-biċċa ta' fuq tal-kastell. Issa l-kastell kien lest u veru ġie sabiħ. Tgħidx kemm ġibed ritratti l-missier! Iż-żewġ itfal qagħdu jduru mal-kastell, jaqbzu u jfiriħu. Ankè l-papa u l-mamà qagħdu jfiriħu magħhom. Meta sar il-ħin, din il-familja telqet lura lejn il-lukanda. It-tfal bdew iħossuhom imdejquin li mhux ser jilagħbu aktar bil-kastell li kienet bniet il-mamà. Imma l-ġenituri tagħhom malajr bidlulhom il-burdata għax wegħduhom li l-għada kellhom jerġgħu jmorru hemm biex joqogħdu jilagħbu bil-kastell.

L-għada filgħodu, wara l-kolazzjon, libsu l-malja u rħewlha lejn il-bajja. Kemm kienu ddisappuntati t-tfal. Il-kastell ma kienx hemm! Il-baħar kien tela' fuq ir-ramel u l-kastell kien waqa' u nħall mal-baħar. Dak il-kastell sabiħ kien sar ramel bħal qabel! Għalhekk minnufih iż-żewġ itfal iddeċidew li jerġgħu jibnu kastell ieħor. Bnew kastell ieħor tar-ramel li ġie veru sabiħ u l-familja kollha qagħdet tgawdih u jilagħbu flimkien.

Tfal, nispera li għoġbitkom din l-istorja. Illum tajjeb li nispiċċaw din ir-rokna b'din it-talba ckejkna:

Mulej, meta jien norqod u barra jkun id-dlam, int oqgħod dejjem għassa u ħu ħsiebi. Inti ma jigrilekx bħall-kastell tar-ramel, li jmur mal-mewġ tal-baħar. Imma inti tibqa' dejjem miegħi, kuljum, kull ħin u dejjem. Mulej inti sod daqs il-blat għalhekk int il-fortizza tiegħi. Ammen.

Tfal, nawguralkom il-kumpliment tal-vaganzi t-tajba u awguri għas-sena skolastika l-ġdida...Saħħa!